

08/10/2024

आकाशवाणी ईटानगर

प्रसारण समय - संध्या - 07:45 बजे

रक्षा मंत्री राजनाथ सिंह ने आज जर्मनी के रक्षा मंत्री बोरिस पिस्टोरियस से टेलीफोन पर बातचीत की। श्री सिंह ने एक सोशल मीडिया पोस्ट में बताया कि बातचीत के दौरान दोनों नेताओं ने रक्षा औद्योगिक सहयोग को और मजबूत करने पर चर्चा की। उन्होंने कहा कि उन्होंने हवाई और समुद्री क्षेत्र में अभ्यास सहित चल रही रक्षा सहयोग गतिविधियों की भी समीक्षा की। श्री सिंह ने इस बात पर प्रकाश डाला कि दोनों मंत्रियों ने भारत-जर्मनी के संयुक्त परियोजनाओं के साथ-साथ रक्षा गतिविधियों को ठोस आकार देने के लिए निकट भविष्य में मिलने की भी योजना बनाई है।

0000000000000000000000

असम के साथ अंतरराज्यीय सीमा विवाद की वर्तमान स्थिति की जांच करने के लिए पापुम पारे की क्षेत्रीय सीमा समिति (आरबीसी-पीपी) द्वारा आज यूपिया के डीसी कॉन्फ्रेंस हॉल में एक समीक्षा बैठक का आयोजन किया गया। राज्य मंत्री सह पापुम पारे जिले की क्षेत्रीय समिति अध्यक्ष बालो राजा ने लंबे समय से लंबित सीमा मुद्दे को सौहार्दपूर्ण ढंग से हल करने के लिए सभी हितधारकों से सहयोगात्मक प्रयासों का आह्वान किया। उन्होंने असम के समकक्ष जिलों के साथ सीमा संबंधी समस्याओं के सौहार्दपूर्ण समाधान के लिए एक ठोस रोड मैप तैयार करने के लिए टीम भावना से काम करने का आग्रह किया।

श्री राजा ने सभी से इस महीने के भीतर सौंपे गए कार्यों को पूरा करने और जनवरी 2025 को असम के समकक्ष जिलों की क्षेत्रीय समिति के साथ होने वाली आगामी चर्चा के लिए अपनी रिपोर्ट प्रस्तुत करने का निर्देश दिया।

0000000000000000000000

उपमुख्यमंत्री चाउना मेन ने कल लोहित जिले के तेजू में एक बैठक के दौरान कलाई-द्वितीय हाइड्रो पावर प्रोजेक्ट (हवाई) की प्रभावित समिति को उनकी सुरक्षा चिंताओं को कार्यान्वयन एजेंसी टेहरी हाइड्रो डेवलपमेंट कॉरपोरेशन (टीएचडीसी) और मुख्यमंत्री पेमा खांडू के साथ सरकारी स्तर पर उठाने का आश्वासन दिया। अपस्ट्रीम और डाउनस्ट्रीम दोनों प्रभावित लोगों की सुरक्षा और विकास से संबंधित सभी चिंताओं पर ध्यान देते हुए, उप मुख्यमंत्री ने उन्हें आश्वासन दिया है कि सरकार की प्रतिबद्धता जलविद्युत नीति में निर्धारित मानदंडों के अनुसार लोगों के कल्याण के लिए होगी।

0000000000000000000000

मौसम विज्ञान केंद्र ईटानगर ने लोहित, लोअर दिबांग वैली, ईस्ट सियांग, अपर सियांग, लेपराडा, शि योमी, सियांग, पापुम पारे, ईस्ट मेंग और वेस्ट कामेंग जिलों में अलग-अलग स्थानों पर भारी वर्षा की भविष्यवाणी की है। ये जिले येलो अलर्ट जोन में हैं।

0000000000000000000000

राज्य के शहरी मामलों और संबद्ध मंत्री बालो राजा ने कल क्रा दादी जिले के पालिन में बयाबांग हेरी सरकारी उच्चतर माध्यमिक विद्यालय में न्यू एज लर्निंग सेंटर (एनएएलसी) का उद्घाटन किया। उपमुख्यमंत्री चाउना मेन ने अपने सोशल मीडिया पोस्ट में कहा कि राज्य सरकार ने इस वर्ष को 'युवा वर्ष' के रूप में समर्पित किया है; यह मंच इन छात्रों को माँड्यूलर सुविधाएं प्रदान करेगा, एक लचीला और नवीन शिक्षण वातावरण तैयार करेगा और हमारी भावी पीढ़ी को सशक्त बनाने की दिशा में एक महत्वपूर्ण कदम के रूप में काम करेगा। इस बीच, मंत्री ने क्रा दादी जिले के जिला उपायुक्त सनी सिंह की मौजूदगी में क्रा दादी जिले में पहले शौकिया मुक्केबाजी क्लब का भी उद्घाटन किया।

000000000000000000000000

चांगलांग के जिला उपायुक्त विशाल साह ने कल चांगलांग जिले के खिमियांग में जलग्रहण क्षेत्र संरक्षण और स्रोत कायाकल्प की घोषणा करने की परियोजना का नेतृत्व किया। इसके अलावा, रंगहिहो को अरुणाचल प्रदेश पेयजल जलग्रहण क्षेत्र संरक्षण अधिनियम दो हजार तेईस के तहत पेयजल जलग्रहण क्षेत्र के रूप में अधिसूचित किया गया है। इस बीच, इस घोषणा के बाद, पेड़ों की कटाई, खांचे, झाड़ियों या किसी वनस्पति आवरण को नष्ट करना या हटाना, झुमिंग, उत्खनन , मिट्टी की खुदाई, जल निकायों के किनारे खुले में शौच, सीवर आउटलेट और ठोस कचरे का निपटान पर रोक लगाई जाएगी।

000000000000000000000000

अरुणाचल प्रदेश ताइक्वांडो टीम ने हाल ही में ईटानगर के खेलो इंडिया स्टेडियम में दूसरी अस्मिता ताइक्वांडो लीग दो हजार चौबीस-पच्चीस का चैंपियनशिप खिताब जीता है। राज्य की टीम ने 6 स्वर्ण, 6 रजत और 8 कांस्य पदक जीते। राज्य की टीम ने 12 राज्यों और तीन अर्धसैनिक टीमों के खिलाफ प्रतिस्पर्धा की। अरुणाचल प्रदेश ने छियानवे अंकों के साथ चैंपियनशिप का खिताब हासिल किया।

0000000000000000000000

राॅयल स्वीडिश एकेडमी ऑफ साइंसेज ने कृत्रिम तंत्रिका नेटवर्क के माध्यम से मशीन सीखने को सक्षम करने वाली मूलभूत खोजों और आविष्कारों के लिए जॉन एच. होपफील्ड और जेफ्री ई. हिंटन को भौतिकी में 2024 का नोबेल पुरस्कार देने की घोषणा की है।

0000000000000000000000

भारतीय वायु सेना आज अपना बानवेंवा स्थापना दिवस मना रही है। मुख्य कार्यक्रम चेन्नई के तांबरम एयरफोर्स स्टेशन पर आयोजित किया गया। इस अवसर पर थल रक्षा प्रमुख जनरल अनिल चौहान ने झण्डा फहराया। वायु सेना प्रमुख ए पी सिंह ने परेड का निरीक्षण किया और उत्कृष्ट प्रदर्शन करने वाली वायु सेना की यूनिटों को प्रशस्ति पत्र और पुरस्कार प्रदान किये। वायु सेना प्रमुख ने परेड को संबोधित करते हुए कहा कि दुनिया भर में सुरक्षा के ताजा हालात और हिंसक संघर्षों को देखते हुए देश की वायु सेना का सक्षम और मजबूत होना बहुत जरूरी है।

0000000000000000000000

केन्द्रीय प्रत्यक्ष कर बोर्ड ने आयकर अधिनियम उन्नीस सौ इकसठ की समीक्षा के लिए आंतरिक समिति गठित की है। वित्त मंत्रालय ने कहा कि इस समिति का उद्देश्य अधिनियम को सरल, स्पष्ट और संक्षिप्त बनाना है। इससे विवाद और कानूनी मामले कम होंगे तथा करदाताओं को अधिक निश्चितता मिलेगी। मंत्रालय ने सभी पक्षकारों, विशेषज्ञों और आम जनता से आयकर ई-फाइलिंग पोर्टल पर सुझाव मांगे हैं। भाषा सरलीकरण, कानूनी विवादों में कमी, अनुपालन और अनावश्यक प्रावधान हटाने संबंधी चार श्रेणियों में सुझाव मांगे गए हैं। आयकर विभाग की आधिकारिक वेबसाइट पर ई-फाइलिंग पोर्टल पर सुझाव भेजे जा सकते हैं।

0000000000000000000000